

## देवानगञ्ज गाउँपालिकाको बजेट तथा कार्यक्रमहरु

मिति २०७८/०३/१०

सभाध्यक्षज्यू

एवं गाउँ सभाका सदस्यज्यूहरु ,

सर्वप्रथम म यस गरिमामय नवौँ गाउँसभामा देवानगञ्ज गाउँपालिकाको उपाध्यक्षको हैसियतले आर्थिक वर्ष २०७८/२०७९ को लागि आय तथा व्ययको अनुमान सहितको बार्षिक बजेट तथा कार्यक्रम प्रस्तुत गर्ने अनुमति चाहान्छु ।

सभाध्यक्ष महोदय,

यस ऐतिहासिक र महत्वपूर्ण घडीमा प्रजातन्त्र एवं लोकतान्त्रिक गणतन्त्र नेपालको स्थापनाको लागि विभिन्न कालखण्डमा भएका आन्दोलन एवं समाजिक न्याय समानता तथा समृद्धिको लागि आफ्नो जीवन उत्सर्ग गर्नुहुने सम्पूर्ण ज्ञात अज्ञात सहिदहरु प्रति भावपूर्ण श्रद्धाञ्जली अर्पण गर्दछु । राष्ट्रिय स्तर एवं देवानगञ्ज गाउँपालिका क्षेत्रका सम्पूर्ण अग्रज राजनितिक र प्रबुद्ध व्यक्तित्वहरु तथा गाउँको विकासको लागि महत्वपूर्ण योगदान दिने सम्पूर्ण महानुभावहरुप्रति उच्च सम्मान प्रकट गर्न चाहान्छु ।

आगामी आर्थिक वर्षको बजेट तथा कार्यक्रम यस गाउँसभामा प्रस्तुत गरिरहँदा सिङ्गो मुलुक तथा विश्वले भोगिरहेको कोभिड-१९ को विश्वव्यापी महामारी र त्यसबाट सिर्जित गम्भिर मानवीय संकट तथा कठिन परिस्थितिको सामना गरिरहेको अहिलेको अवस्था पनि स्मरण गराउन चाहान्छु । कोभिड-१९ को विश्वव्यापी महामारीका कारण सिर्जित संकटको सामना हामी सम्पूर्ण देवानगञ्जवासी मिलेर गरिरहेका छौँ । जटिल परिस्थितिको सामना गर्नु हामी संग अर्को कुनै विकल्प छैन । यस कठिन परिस्थितिलाई होसियारि र सतर्कता पूर्वक स्वास्थ्यको मापदण्ड पालना गर्न सबैमा हार्दिक अनुरोध गर्दछु ।

देवानगञ्ज गाउँपालिकाले आर्थिक वर्ष २०७४/२०७५ अर्थात हामी निर्वाचित जनप्रतिनिधिहरूको वहाली भएको पहिले वर्ष देखिनै गाउँपालिकाको विकासको क्षेत्रहरू पूर्वाधार विकास, सामाजिक क्षेत्र, रोजगारी श्रृजना हुने लगायतका विकासका सबै क्षेत्रमा उच्च प्राथमिकताका साथ ल्याइएका नीति, कार्यक्रम र बजेटको निरन्तर कार्यान्वयन गरिरहेको छौं ।

हाल सिङ्गो मुलुक तथा विश्वले भोगिरहेको कोभिड-१९ को विश्वव्यापी महामारीबाट सिर्जित डरलाग्दो विपत्तिका कारण चालु वर्षको हाम्रो योजना सञ्चालन अभियानमा ठुलो धक्का लागेको मात्र होइन यसले आगामी आर्थिक वर्षमा गाउँपालिकाले प्राप्त गर्ने आयमा संकुचन ल्याई हाम्रो गाउँपालिकाको विकासमा समेत असर पर्न जाने देखिन्छ । यस्तो विषम परिस्थितिमा आगामी आर्थिक वर्षको नीति तथा कार्यक्रम तयार गरिरहँदा कोरोना भाइसका कारण मुलुकको समग्र अर्थतन्त्रमा आउने संकुचन र यसका कारण देवानगञ्ज गाउँपालिकावासीलाई पर्ने असरलाई मध्यनजर गरी नीति तथा कार्यक्रमको प्राथमिकरण र कार्यान्वयनमा ध्यान दिनुपर्ने अवस्था रहेको व्यहोरा समेत म यस गरिमामय गाउँसभा समक्ष निवेदन गर्न चाहान्छु ।

सभाध्यक्ष महोदय,

विगतको आर्थिक वर्ष भैं यो आर्थिक वर्षमा पनि कोरोना भाइसको संक्रमण देखिन थालेको कारण नेपाल सरकारले गत बैशाख १७ गतेबाट निषेधाज्ञा घोषणा गरेपछि सिङ्गो राज्य प्रणाली र जनजिवन प्रभावित बन्न पुग्यो । यो कठिन परिस्थितिमा देवानगञ्ज गाउँपालिकाले पनि महत्वपूर्ण र चुनौतीपूर्ण जिम्मेवारी निर्वाह गर्नुपर्ने परिस्थिति सृजना भयो । एकातर्फ लकडाउनको पूर्ण पालना गर्नु गराउनु तथा संक्रमण फैलनु नदिनु निरोधात्मक उपाय अवलम्बन गर्नु गराउनुका साथै देवानगञ्ज गाउँपालिका, हरिनगर गाउँपालिका र बर्जु गाउँपालिकाको संयुक्त लगानीमा हरिनगरको भुटाहामा ५० बेडको आइसोलेसन सेन्टर सञ्चालन, एन्टिजेन टेस्ट, पिसिआर टेस्ट ,निशुल्क एम्बुलेन्स सेवा,

कोरोना पिडित विरामीको घर दैलोमा गएर उपचार, संघ तथा प्रदेश सरकारका संगको समन्वयमा भ्याक्सिनेसन कार्यक्रमलाई निरन्तरता दिदै कोरोनाबाट मृत्यु भएका व्यक्तिका परिवारहरुलाई आर्थिक सहयोग गर्न आवश्यक रकम व्यवस्था गरिएको छ ।

गाउँपालिकाको असिमित आवश्यकता, श्रोत साधनको सिमितताको कारण हामीले चाहेको वा परिकल्पना गरेको गाउँपालिकाको सबै विषयलाई संबोधन गर्न हाम्रो आर्थिक सामर्थ्यका कारण कठिनाई रहेको तथ्य सम्मानित गाउँसभा समक्ष र सभामार्फत आम आदरणिय देवानगञ्ज गाउँपालिकावासी वुवा आमा दिदि वहिनी दाजुभाइ समक्ष विनम्रतापूर्वक निवेदन गर्न चाहान्छु ।

सभाध्यक्ष महोदय,

अब म चालु आ.व. २०७७/२०७८ को बजेटको हाल सम्मको खर्च विवरण पेश गर्न चाहान्छु ।

क्र.स.	खर्च शीर्षकको नाम	वार्षिक बजेट	हालसम्मको खर्च	बजेट बाँकी
१	चालु खर्च	२८ करोड २६ लाख ८ हजार ८ सय १० रुपैया	१५ करोड ८९ लाख ९६ हजार ४ सय ८१.०२ रुपैया	१२ करोड ३६ लाख ९० हजार ३ सय २८.९८ रुपैया
२	पूँजीगत खर्च	३० करोड ९६ लाख ९९ हजार ६ सय १८.३८ रुपैया	१४ करोड ७४ लाख ७४ हजार ३ सय ७२.५१ रुपैया	१६ करोड २२ लाख २५ हजार २ सय ४५.८७ रुपैया

अब यस देवानगञ्ज गाउँपालिकाको आगामी आ.व. २०७८/२०७९ को बजेटको उद्देश्य प्रस्तुत गर्न चाहान्छु

- कोभिड १९ को महामारीबाट गाउँपालिकावासीको जीवन रक्षा गर्नु

- सर्वसुलभ तथा गुणस्तरीय स्वास्थ्य सेवा उपलब्ध गराउनु ।
- आर्थिक गतिविधीलाई सहज गरी देवानगञ्जवासीको जीवनस्तरमा सुधार ल्याउन भौतिक पुर्वाधारको विकाश गर्नु ।
- कृषि क्षेत्रमा व्यवसायीकरण र आधुनिकीकरण गरी उत्पादकत्व अभिवृद्धि गर्नु ।
- जीवनपयोगी तथा शिपयुक्त शिक्षाको प्रबन्ध मिलाउनु ।
- बालमैत्री वातावरणको अवलम्बन गरी गुणस्तरीय शिक्षाको प्रबन्ध मिलाउनु ।
- दलित, अपहेलित, उपेक्षित, जनजाती, मधेशी, मुस्लिम, अपाङ्ग, युवा, महिला र चरम गरिबीको रेखामुनि रहेका नागरिकहरुमा आर्थिक तथा सामाजिक समानता कायम गर्नु ।
- साँस्कृतिक तथा धार्मिक पर्यटनको विकाश गर्नु ।
- नतिजामुखी शासकीय व्यवस्था र शुसासन कायम गर्नु ।

सभाध्यक्ष महोदय,

म यस गरिमामय गाउँसभामा आर्थिक वर्ष २०७८/२०७९ को लागि प्रस्ताव गरिएका नीति तथा कार्यक्रमहरु कार्यान्वयन गर्न आवश्यक श्रोत साधन परिचालनका लागि गरिएका प्रबन्ध यस सभामा पेश गर्ने अनुमति चाहान्छु । आगामी आ.व.२०७८/२०७९ मा कुल बजेट रु.५३ करोड २ लाख ३४ हजार १ सय ४० रुपैया खर्च हुने गरि बजेट प्रस्ताव गरेको छु । जसमा चालुतर्फ रु. ३५ करोड १८ लाख ४० हजार ६ सय ४० रुपैया अर्थात कुल बजेटको चालुतर्फ ६६.३५ प्रतिशत र पुँजिगत तर्फ १७ करोड ८३ लाख ९३ हजार ५ सय रुपैया अर्थात कुल बजेटको पुँजिगत तर्फ ३३.६५ प्रतिशत हुने अनुमान पेश गर्दछु । गाउँपालिकाको आन्तरिक आय अन्तर्गत शुल्क, राजश्व तथा विविध श्रोतबाट ७० लाख उठाउने अनुमान गरेको छु ।

सभाध्यक्ष महोदय,

आगामी आर्थिक वर्षको नीति कार्यक्रम तथा बजेट तर्जुमा गर्दा नेपालको संविधान, २०७२ ले कल्पना गरेको परिदृश्य तथा परिलक्षित गरेको विकाशका लक्ष्य, उद्देश्य मूल्य मान्यताका अतिरिक्त निम्न कानून नीति र सिद्धान्तलाई आधार बनाई नीति कार्यक्रम तथा बजेट तर्जुमा गर्ने प्रयास गरेको छु ।

- नेपालको संविधान, २०७२
- स्थानीय सरकार सञ्चालन ऐन, २०७४
- राष्ट्रिय प्राकृतिक श्रोत तथा वित्त आयोग ऐन, २०७४
- संघ तथा प्रदेशले जारी गरेका नीति मापदण्ड तथा कानून
- अन्तर सरकारी वित्तीय हस्तान्तरण ऐन, २०७४
- सार्वजनिक खरिद ऐन, २०६३
- आर्थिक कार्यविधि तथा उतरदायित्व ऐन, २०७६
- स्थानिय तहको वार्षिक योजना तथा बजेट दिग्दर्शन
- दिगो विकासका लक्ष्यहरु
- राजश्व परामर्श समितिको प्रतिवेदन
- तिन वटै सरकारले गरेका प्रतिवद्धता तथा सम्झौता
- बजेटका सिद्धान्त, उद्देश्य र प्राथमिकता

देवानगञ्ज गाउँपालिकाको आ.व.२०७८/२०७९ को नीति तथा कार्यक्रम कार्यान्वयन गर्न विषयगत रुपमा बजेट विनियोजन प्रस्तुत गर्न अनुमति चाहान्छु ।

## १. आर्थिक विकास

क) कृषि तथा पशु : कृषिलाई सम्मानजनक र आकर्षक पेशाको रुपमा विकास गर्न, कृषि विउ तथा फलफूल निशुल्क रुपमा उपलब्ध

गराउन, कृषि पशुपालन र तरकारी खेतीमा अनुदानको व्यवस्था गरी आत्मनिर्भर उत्पादन : समृद्ध तथा सुखी देवानगञ्ज भन्ने नारालाई साकार पार्न तथा कृषी क्षेत्रको व्यवसायीकरण परीक्षण, अनुगमन र नियमनको क्षेत्रमा उपयुक्त प्रविधिको उपयोग गर्न सक्ने कृषक, युव, उद्यमी, प्राविधिक तथा विज्ञहरुको क्षमता विकास गरी देवानगञ्ज गाउँपालिकालाई कृषि आय आर्जनको मुख्य क्षेत्रको विकास गर्नका लागि रु. १ करोड ४६ लाख विनियोजन गरेको छु ।

## २. सामाजिक विकास

क) शिक्षा, युवा तथा खेलकुद : कोभिड १९ को महामारीमा हुने शैक्षिक क्षतिको न्यूनिकरण गर्न, विद्यालयको भैतिक संरचनाको निर्माण तथा सुधार गरी अपाङ्ग मैत्री, लैङ्गिक मैत्री, विद्यालयको रुपमा विकास गरी शैक्षिक क्षेत्रको विकासको लागि शिक्षा कार्य योजनामा नेतृत्व विकास, क्षमता विकास शिप एवं कौशलको विकास गर्न तथा सूचना प्रविधि मैत्री अध्यापन कार्यलाई प्रोत्साहन, विपन्न दलित बालबालिकालाई उच्च शिक्षा अध्ययनमा प्रोत्सहान गर्न कक्षा ११ मा अध्ययन दलित छात्रालाई छात्रावृद्धि स्वरुप बार्षिक रु.१० हजार प्रदान गर्ने, विद्यालय भौतिक पूर्वधारको व्यवस्था र सबै माध्यमिक विद्यालयमा इन्टरनेट सेवा पुऱ्याउने नीतिलाई सफल बनाउ तथा युवाहरुलाई खेलकुद प्रति प्रेरित गर्न अध्यक्ष कप प्रतियोगिता गर्नका लागि शिक्षा, युवा तथा खेलकुद क्षेत्रमा पूँजीगत र चालु खर्च गरी जम्मा रु. १४ करोड ६ लाख विनियोजन गरेको छु ।

ख) स्वास्थ्य : स्वस्थ्य जनता देवानगञ्ज गाउँपालिकाका अमूल्य निधि भन्ने मान्यतालाई आत्मसाथ गर्दै कोभिड १९ बाट प्रभावित स्वास्थ्य क्षेत्रलाई व्यवस्थित गर्न र सबैमा सहज स्वास्थ्य सेवाको पहुँच पुऱ्याउन अत्यावश्यक औषधिको निरन्तर उपलब्धताको व्यवस्था गर्न, देवानगञ्ज गाउँपालिकालाई पूर्ण खोप युक्त गाउँपालिकाको रुपमा विकास गरी सबै नागरिकहरुलाई स्वस्थ बनाउनका लागि प्रतिरोधात्मक, उपचारात्मक,

प्रवृद्धनात्मक र पुनःस्थापनामूलक सेवा प्रदान गर्न र स्वास्थ्य क्षेत्रमा खटिने कर्मचारीहरुको मनोबल उच्च बनाउन तथा स्वास्थ्य भौतिक पूर्वाधारहरुको विकास गर्नका लागि रु.३ करोड ३८ लाख विनियोजन गरेको छु ।

ग) सामाजिक न्याय, सुरक्षा, सद्भाव संस्कृति र एकता : समाजमा विद्यमान कुरीतिको रूपमा रहेको अन्धविश्वास र सामाजिक सद्भावमा बिचलन ल्याउने सबै प्रकारका व्यवहारहरुलाई निरुत्साहित गर्न तथा सामाजिक छुवाछुत र भेदभावलाई पूर्ण रूपमा निर्मूल गर्दै सामाजिक विभेद, छुवाछुत घरेलु हिंसा, दाइजो, तिलक प्रथा, बोक्सी प्रथा जस्ता कुसंस्कार र अमानविय क्रियाकलापहरु विरुद्ध सामाजिक सचेतना स्थापित गर्न र आपसी कलह, भै-भगडा तथा द्वन्दलाई निरुत्साहित गरी समाजमा सामाजिक न्याय र अमन चयन कायम गर्न यस क्षेत्रमा रु.१५ लाख विनियोजन गरेको छु ।

घ) लैङ्गिक समानता, अपाङ्गता, बालवालिका तथा किशोर किशोरी : महिलाहरुको राजनैतिक, आर्थिक, सामाजिक, तथा सांस्कृतिक अधिकारहरुको संरक्षण र सम्बर्द्धन गर्न तथा अपाङ्गता भएका व्यक्तिहरुको क्षमता विकास एवम् उनिहरुको सामाजिक सुरक्षा व्यवस्थालाई प्रभावकारी बनाउन तथा २० वर्ष उमेर पुगेका विपन्न दलित किशोरीहरुको विवाह गर्दा रु. १० हजार विवाह खर्च प्रदान गर्ने नीतिलाई सम्बोधन गर्न रु. ८ लाख ५० हजार विनियोजन गरेको छु ।

### ३. पूर्वाधार विकास

क. भौतिक पूर्वाधार : गाउँपालिकाका सडकहरुको नियमित सञ्चालन र मर्मत सम्भारको लागि मर्मत कोषको परिचालन गरी सातैवटा वडामा कालोपत्रे सडक विस्तार गर्न, भोलुङ्गे पुल निर्माण र विकासका दृष्टिले पछाडि परेका वडाहरुलाई प्राथमिकता दिदै सन्तुलित वातावरण अनुकूल, गुणस्तरीय तथा दिगो रूपमा भौतिक पूर्वाधारको विकास गर्दै देवानगञ्ज

गाउँपालिकाको आफ्नै प्रशासकीय भवन समेत निर्माण गर्न यस क्षेत्रमा रु. ११ करोड ६३ लाख ९३ हजार ५ सय विनियोजन गरेको छु ।

**ख.उर्जा तथा विद्युतीकरण :** सबै जनतालाई विद्युत सेवामा पहुँच पुऱ्याई विद्युत सेवा सहज रुपमा उपलब्ध गराउन ग्रामिण विद्युतीकरण गर्ने कार्यलाई प्राथमिकताका साथ कार्यान्वयन गर्न तथा घरायसी उर्जाको रुपमा दाउराको प्रयोगलाई कम गर्दै लैजान बायोग्यास तथा सुधारिएको चुलो, ग्यासीफायर, बायोबिक्रेट जस्ता किफायती जैविक उर्जा प्रविधिहरुको प्रवर्द्धन एवम् विस्तार गर्नका लागि यस क्षेत्रमा रु. ८ लाख विनियोजन गरेको छु ।

**४.स्थानीय तह प्रकोप व्यवस्थापन :** विपद् बाजा बजाएर आउँदैन भन्ने मान्यतालाई आत्मसाथ गरी गाउँपालिका स्तरमा विपद् जोखिम पूर्वअनुमान, पुर्वतयारी ,तथा प्रतिकार्य तथा पुनर्लाभ सम्बन्धि क्षमता विकास गरी समय समयमा आउने विपद तथा संकटबाट गाउँपालिकावासीलाई सुरक्षित गर्न स्थानिय तह प्रकोप व्यवस्थापन कोषमा रु. १ करोड विनियोजन गरेको छु ।

**५. सहकारी :** नेपालको तीन खम्बे अर्थ नीतिमा एक महत्वपूर्ण खम्बाको रुपमा रहेको सहकारी क्षेत्रलाई प्रवर्द्धन गर्न देवानगञ्ज गाउँपालिका भित्रको सम्पूर्ण सहकारीहरुलाई आधुनिकरण र व्यवस्थित गर्न, सबै सहकारीलाई कोपोमिस (CoPoMIS) सफ्टवेरमा आबद्ध गर्न, सहकारी संस्थाहरुको क्षमता अभिवृद्धि गर्नका लागि विभिन्न तालिमहरुको व्यवस्था गर्न तथा सहकारी संस्था सम्बन्धी कानूनहरुको तर्जुमा गरि प्रत्येक नागरिकहरुलाई सहकारीमा आबद्ध गर्ने नीतिलाई सफलभूत गर्नका लागि यस क्षेत्रमा रु. ३ लाख विनियोजन गरेको छु ।

**६.सूचना, सञ्चार तथा प्रविधि:** यस गाउँपालिका भित्र रहेका सबै वडा कार्यालय ,स्वास्थ्य संस्था तथा विद्यालयहरुमा इन्टरनेट स्थापना गरि सि.सि.टि.भि क्यामेरा ,आ.पि. फोन ,इन्टरनेट,तथा विभिन्न



सफ्टवेयरहरुलाई केन्द्रकृत गरि केन्द्रमा आफ्नै सरभर स्थापना गरि सेवा प्रवाह गर्न डिजिटल नोटिस बोर्ड तथा डिजिटल नागरिक बडापत्र स्थापना गर्दै देवानगञ्ज गाउँपालिकालाई सुचना प्रविधि मैत्रि बनाउँदै लैजानका लागि यस क्षेत्रमा रु. ७० लाख बजेट विनियोजन गरेको छु ।

**७. गरिबी निवारण तथा प्रधानमन्त्री रोज गार कार्यक्रम:-** बेरोजगार तथा अर्ध बेरोजगार युवाहरुलाई लक्षित गरी क्षमता विकास, आय आर्जन तथा क्षमता विकास कार्यक्रम गर्न तथा प्रधानमन्त्री स्वरोजगार कार्याक्रमलाई व्यवस्थित रुपमा संचालन गर्न र गरिवि निवारणका लागि लघु उद्यम कार्याक्रमलाई आवश्यक पर्ने एकमुष्ट बजेट रु.१ करोड २८ लाख बजेटको व्यवस्था मिलाएको छु ।

**८. सुरक्षित आवास कार्यक्रम:-** यस गा.पा.क्षेत्र भित्र अव्यवस्थित रुपममा बसोवास गरेका निमुखा, विपन्न तथा गरिब परिवारहरुलाई सुरक्षित बसोवासका लागि आवश्यक पर्ने रु.३७ लाख बजेटको व्यवस्था गरेको छु ।

**९. अन्य संघ/संस्था सँग साभेदार कार्यक्रम:-** यस गा.पा. क्षेत्र भित्र स्वस्थ, शिक्षा, बेरोजगार, विपन्न तथा गरिबि निवारण लगायत विभिन्न क्षेत्रमा कार्यरत संघ/संस्थाहरु सँगको साभेदारका लागि आवश्यक पर्ने रु.४२ लाख ६ हजार ५ सय बजेटको विनियोजन गरेको छु ।

**१०. वडा कार्यालयहरु:-** यस देवानगञ्ज गाउँपालिकाको सातवटा वडाहरुमा पुर्वाधार विकासका लागि विभिन्न आयोजनाहरु सञ्चालन गर्नका लागि प्रत्येक वडाहरुमा ५० लाखको दरले जम्मा ३ करोड पचास लाख पूँजीगत बजेट विनियोजन गरेको छु त्यसै गरी चालु खर्च तर्फ प्रत्येक वडालाई १२ लाखका दरले जम्मा रु.८४ लाख बजेटको व्यवस्था गरेको छु ।

सभाध्यक्ष महोदय,

बजेटको विस्तृत विवरण अनुसूचीमा उल्लेख गरेको छु । साथै मध्यकालिन खर्च संरचनालाई कार्यान्वयन गर्न आर्थिक वर्ष २०७९/०८० र २०८०/०८१ को समेत आय र व्ययको प्रक्षेपण गरेको छु ।

अन्तमा मैले प्रस्तुत गरेको आगामी आर्थिक वर्ष २०७८/०७९ को बजेटको कार्यान्वयनबाट कोरोना जोखिमको न्युनिकरण गर्दै सामाजिक, आर्थिक, सांस्कृतिक, धार्मिक तथा पर्यावरणिय क्षेत्रहरुको समग्र विकास गरी देवानगञ्ज गाउँपालिकालाई समुन्नत बनाउन ठोस योगदान पुग्ने अपेक्षा गरेको छु । अन्तयमा बजेट तथा कार्यक्रम तर्जुमा गर्दा मार्ग दर्शन गर्नु हुने गाउँपालिकाका अध्यक्ष ज्यू वडा अध्यक्ष ज्यूहरु विषयगत समितिका संयोजक तथा सदस्यज्यूहरु, वडा सदस्यज्यूहरु प्रति हार्दिक आभार प्रकट गर्दछु । बजेट तर्जुमाको क्रममा सल्लाह सुभाब प्रदान गर्नु हुने सम्पूर्ण राजनितिक दलहरु, बुद्धिजिवि, समाजसेवी, निजी क्षेत्र, सहकारी क्षेत्र र नागरिक तथा आम संचार जगत एवं बजेट तयारीमा संलग्न सम्पूर्ण कर्मचारीहरु प्रति हार्दिक धन्यवाद दिन चाहान्छु साथै बजेट कार्यान्वयनमा समेत सबैको रचनात्मक सहयोग रहने अपेक्षा समेत गरेको छु ।

अनुसूची :